



PM-Crops

प्रधानमंत्री नरेन्द्र मोदी होर अज्ज नमीं दिल्ली च मता झाड़ देने आली ओकड़ी फसलें दियां 109 किस्मां जारी करगंन जेहड़ियां बड़े मते पोषक तत्वे कन्नै भरोची दियां होने दे कन्नो कन्नी जलवायु परिवर्तन दे असर गी झल्ली सकने च बी सक्षम होंगन। कार्यक्रम दरान प्रधानमंत्री होर करसाने ते साईंसदाने कन्नै गल्लबात बी करगंन। प्रधानमंत्री हुंदे दफतरै इक ब्यान च जानकारी दित्ती जे अज्ज 61 फसलें दिएं 109 किस्में गी जारी कीता जाग, इंदे च 34 खेती ते 27 बागवानी सरबंधी फसलां शामिल न। खेती फसलें च बाजरा, चारा, तिलहन, दालां, गन्ना, कपाह, फाइबर ते होरने फसलें सनें बक्ख-बक्ख अनाजे दे बी जारी कीते जांगन। बागवानी फसलें च फल, सब्जियां, फुल्ल, मसाले ते औषधि आले बूहटें खास तौरा पर शामिल न।



Anantnag Operation

अनंतनाग जिले च कल होए दे टाकरे दरान दऊं जवान शहीद होई गे ते इक आम नागरिक दी मौत होई गई। कोकरनाग आले जंगली इलाके च होए दे टाकरे च 2 जवान जख्मी बी होई गे न। टाकरे च हवलदार दीपक कुमार यादव ते लांस नाइक प्रवीण शर्मा शहीद होई गे। दपक्खी गोलीबारी च जख्मी होए दे इक आम नागरिक नै अस्पताल च दम त्रोड़ी दित्ता। सेना प्रमुख जनरल उपेन्द्र द्विवेदी ते होरने आला अधिकारिएं शहीदे गी श्रद्धांजलि दित्ती ऐ। एहदे शा पैहले सुरक्षाबले आस्सेआ कोकरनाग दे जंगली इलाके च आतंकवादिएं दी धर-पकड़ लेई चलाया गेदा अभियान उसलै टाकरे च तब्दील होई गेआ जिसलै छपियै बैटे दे आतंकवादिएं घात लाइयै हमला करी दित्ता। सुरक्षाबले दा अभियान अजे जारी ऐ। तोआई दऊं हफते पैहले कुपवाड़ा च पाकिस्तानी बैट दे हमले च इक जवान वीरगति गी प्राप्त होआ हा ते मेजर सनें 4 जनें जख्मी होए हे। एहदे शा पैहले डोडा च 4 फौजी जवान ते इक पुलस अधिकारी टाकरे दरान शहीद होई गे हे।



Exchange Of Fire

तोआई किशतवाड़ जिले दे पाड्डर इलाके च बी आतंकवादिएं ते सुरक्षाबले बश्कार किश चिरे लेई गोलीबारी होने दी जानकारी हासल होई ऐ। अधिकारिक जानकारी मूजब किशतवाड़ जिले च पाड्डर बतम ब्रिज कश एह घटना जंदी चिरे रातीं कोई साढे क 11 बजे पेश आई जेहूदे परेंत सुरक्षाबले इलाके गी घेरियै तुपाई आली कारवाई शुरू कीती जेहड़ी खीरी जानकारी थहोने तगर जारी ही। होर ब्योरे गी बलगेआ जा करदा ऐ।



<><><><><><>